

**Πεντηκοστάριον**

Σάββατον τῆς Δ' Ἑβδομάδος

**Μηναιὸν - ΤΗ ΚΕ' ΜΑΪΟΥ**

Ἡ Γ' Εὐρεσις τῆς Τιμίας Κεφαλῆς τοῦ Προδρόμου

**ΛΕΙΤΟΥΡΓΙΑ**

**Ἀντίφωνον Α'. Ὦχος β'. Ψαλμὸς 65.**

**Στίχ. α'.** Ἀλαλάξατε τῷ Κυρίῳ πᾶσα ἡ γῆ.

Ταῖς πρεσβείαις τῆς Θεοτόκου, Σῶτερ, σῶσον ἡμᾶς.

**Στίχ. β'.** Ψάλατε δὴ τῷ ὀνόματι αὐτοῦ· ὁτε δόξαν αἰνέσει αὐτοῦ.

Ταῖς πρεσβείαις τῆς Θεοτόκου, Σῶτερ, σῶσον ἡμᾶς.

**Στίχ. γ'.** Εἶπατε τῷ Θεῷ· ὡς φοβερὰ τὰ ἔργα σου.

Ταῖς πρεσβείαις τῆς Θεοτόκου, Σῶτερ, σῶσον ἡμᾶς.

**Στίχ. δ'.** Πᾶσα ἡ γῆ προσκυνησάτωσάν σοι καὶ ψαλάτωσάν σοι.

Ταῖς πρεσβείαις τῆς Θεοτόκου, Σῶτερ, σῶσον ἡμᾶς.

Δόξα· καὶ νῦν.

Ταῖς πρεσβείαις τῆς Θεοτόκου, Σῶτερ, σῶσον ἡμᾶς.

**Ἀντίφωνον Β'. Ὦχος β'. Ψαλμὸς 66.**

**Στίχ. α'.** Ὁ Θεὸς οἰκτειρήσαι ἡμᾶς καὶ εὐλογῆσαι ἡμᾶς.

Σῶσον ἡμᾶς Υἱὲ Θεοῦ, ὁ ἀναστὰς ἐκ νεκρῶν, ψάλλοντάς σοι, Ἀλληλούϊα.

**Στίχ. β'.** Ἐπιφάναι τὸ πρόσωπον αὐτοῦ ἐφ' ἡμᾶς, καὶ ἐλεῆσαι ἡμᾶς.

Σῶσον ἡμᾶς Υἱὲ Θεοῦ, ὁ ἀναστὰς ἐκ νεκρῶν, ψάλλοντάς σοι, Ἀλληλούϊα.

**Στίχ. γ'.** Τοῦ γινῶναι ἐν τῇ γῇ τὴν ὁδόν σου, ἐν πᾶσιν ἔθνεσι τὸ σωτήριόν σου.

Σῶσον ἡμᾶς Υἱὲ Θεοῦ, ὁ ἀναστὰς ἐκ νεκρῶν, ψάλλοντάς σοι, Ἀλληλούϊα.

**Στίχ. δ'.** Ἐξομολογησάσθωσάν σοι λαοί, ὁ Θεός, ἐξομολογησάσθωσάν σοι λαοὶ πάντες.

Σῶσον ἡμᾶς Υἱὲ Θεοῦ, ὁ ἀναστὰς ἐκ νεκρῶν, ψάλλοντάς σοι, Ἀλληλούϊα.

Δόξα Πατρὶ καὶ Υἱῷ καὶ Ἁγίῳ Πνεύματι.

Καὶ νῦν καὶ ἀεὶ, καὶ εἰς τοὺς αἰῶνας τῶν αἰώνων. Ἀμήν.

Ὁ Μονογενὴς Υἱὸς καὶ Λόγος τοῦ Θεοῦ, ἀθάνατος ὑπάρχων καὶ καταδεξάμενος διὰ τὴν ἡμετέραν σωτηρίαν σαρκωθῆναι ἐκ τῆς ἁγίας Θεοτόκου καὶ ἀειπαρθένου Μαρίας, ἀτρέπτως ἐνανθρωπήσας, σταυρωθεὶς τε, Χριστὲ ὁ Θεός, θανάτῳ θάνατον πατήσας, εἷς ὢν τῆς ἁγίας Τριάδος, συνδοξαζόμενος τῷ Πατρὶ καὶ τῷ Ἁγίῳ Πνεύματι, σῶσον ἡμᾶς.

**Ἀντίφωνον Γ'. Ὦχος πλ. α'. Ψαλμὸς 67.**

**Στίχ. α'.** Ἀναστήτω ὁ Θεός, καὶ διασκορπισθήτωσαν οἱ ἐχθροὶ αὐτοῦ, καὶ φυγέτωσαν ἀπὸ προσώπου αὐτοῦ οἱ μισοῦντες αὐτόν.

Χριστὸς ἀνέστη ἐκ νεκρῶν, θανάτῳ θάνατον πατήσας, καὶ τοῖς ἐν τοῖς μνήμασι, ζῶν χαρισάμενος.

**Στίχ. β'.** Ὡς ἐκλείπει καπνός,  
ἐκλιπέτωσαν· ὡς τήκεται κηρὸς ἀπὸ  
προσώπου πυρός.

Χριστὸς ἀνέστη ἐκ νεκρῶν, θανάτῳ  
θάνατον πατήσας, καὶ τοῖς ἐν τοῖς μνήμασι,  
ζωὴν χαρισάμενος.

**Στίχ. γ'.** Οὕτως ἀπολοῦνται οἱ  
ἁμαρτωλοὶ ἀπὸ προσώπου τοῦ Θεοῦ. Καὶ οἱ  
δίκαιοι εὐφρανθήτωσαν.

Χριστὸς ἀνέστη ἐκ νεκρῶν, θανάτῳ  
θάνατον πατήσας, καὶ τοῖς ἐν τοῖς μνήμασι,  
ζωὴν χαρισάμενος.

**Στίχ. δ'.** Αὕτη ἡ ἡμέρα, ἣν ἐποίησεν ὁ  
Κύριος· ἀγαλλιασώμεθα καὶ εὐφρανθῶμεν ἐν  
αὐτῇ.

Χριστὸς ἀνέστη ἐκ νεκρῶν, θανάτῳ  
θάνατον πατήσας, καὶ τοῖς ἐν τοῖς μνήμασι,  
ζωὴν χαρισάμενος.

**Εἰσοδικόν. Ὑμνος β'.**

Ἐν ἐκκλησίαις εὐλογεῖτε τὸν Θεόν,  
Κύριον ἐκ πηγῶν Ἰσραήλ. Σῶσον ἡμᾶς Υἱὲ  
Θεοῦ, ὁ ἀναστὰς ἐκ νεκρῶν, ψάλλοντάς σοι,  
Ἀλληλούϊα.

*Ἡ, ἀντὶ τῶν Ἀντιφώνων, κατὰ τὸ τυπικόν,  
ψάλλονται τὰ Τυπικά καὶ οἱ Μακαρισμοί.*

**Ψαλμὸς 102.**

**Ψαλμὸς 145.**

**Οἱ Μακαρισμοί.**

**Ἦχος δ'.**

Ἐν τῇ Βασιλείᾳ σου μνήσθητι ἡμῶν  
Κύριε, ὅταν ἔλθῃς ἐν τῇ Βασιλείᾳ σου.  
Μακάριοι οἱ πτωχοὶ τῷ πνεύματι, ὅτι αὐτῶν  
ἐστὶν ἡ Βασιλεία τῶν οὐρανῶν.

Μακάριοι οἱ πενθοῦντες, ὅτι αὐτοὶ  
παρακληθήσονται.

Μακάριοι οἱ πραεῖς, ὅτι αὐτοὶ  
κληρονομήσουσι τὴν γῆν.

Μακάριοι οἱ πεινῶντες καὶ διψῶντες τὴν  
δικαιοσύνην, ὅτι αὐτοὶ χορτασθήσονται.

**Κανὼν Α' τῆς Μεσοπεντηκοστῆς.**

**Ὡιδὴ γ'. Ἦχος δ'. Εὐφραίνεται ἐπὶ σοί.**

Τοῦ Πεντηκοσταρίου ---

Μακάριοι οἱ ἐλεήμονες, ὅτι αὐτοὶ  
ἐλεηθήσονται.

Ναμάτων ζωοποιῶν, τῇ Ἐκκλησίᾳ τὰς  
πηγὰς ἡνοιξας· Εἴ τις διψᾷ, πρόθυμος, ἴτω  
καὶ πινέτω, βοῶν Ἀγαθέ.

Μακάριοι οἱ καθαροὶ τῇ καρδίᾳ, ὅτι αὐτοὶ  
τὸν Θεὸν ὁψονται.

Ναμάτων ζωοποιῶν, τῇ Ἐκκλησίᾳ τὰς  
πηγὰς ἡνοιξας· Εἴ τις διψᾷ, πρόθυμος, ἴτω  
καὶ πινέτω, βοῶν Ἀγαθέ.

Μακάριοι οἱ εἰρηνοποιοί, ὅτι αὐτοὶ Υἱοὶ  
Θεοῦ κληθήσονται.

Ἐκ γῆς μὲν πρὸς οὐρανόν, ἀνυψωθῆναι  
προφανῶς ἔλεγες· ἐξ οὐρανοῦ Πνεῦμα δέ,  
πέμπειν ἐπηγγείλω τὸ ἄγιον.

Μακάριοι οἱ δεδιωγμένοι ἕνεκεν  
δικαιοσύνης, ὅτι αὐτῶν ἐστὶν ἡ Βασιλεία τῶν  
οὐρανῶν.

**Θεοτοκίον.**

Ὁ φύσει ζωοποιός, καὶ ἐκ Παρθένου  
γεννηθεὶς Κύριος, πᾶσι πιστοῖς δεδώρηται,  
τὴν ἀθανασίαν ὡς εὐσπλαγχνος.

**Κανὼν τοῦ Προδρόμου.**

Τοῦ Μηναίου ---

**Ὡιδὴ ζ'. Ἦχος πλ. δ'. Ἰλάσθητί μοι Σωτήρ.**

Μακάριοι ἐστὲ ὅταν ὀνειδίσωσιν ὑμᾶς,  
καὶ διώξωσι, καὶ εἴπωσι πᾶν πονηρὸν ῥῆμα  
καθ' ὑμῶν, ψευδόμενοι ἕνεκεν ἐμοῦ.

Ἀλήθεια ἐκ τῆς γῆς, ἡ κεφαλὴ  
ἀνατείλασα, τοῦ Βαπτιστοῦ σου Χριστέ,  
τὸ ψεῦδος ἀπήλασεν, αἰρέσεων ἔλυσε,  
τὸν πικρὸν χειμῶνα, καὶ τὸν κόσμον  
κατεφώτισεν.

Χαίρετε καὶ ἀγαλλιᾶσθε, ὅτι ὁ μισθὸς  
ὑμῶν πολλὸς ἐν τοῖς οὐρανοῖς.

Ἀντλήσατε φωτισμόν, καὶ χάριν Θεοῦ  
καὶ ἔλεος, καὶ κεφαλὴν καὶ ψυχὴν, πιστῶς  
ἀγιάσθητε, Κεφαλῇ προσψάυνοντες, τοῦ τῆς  
θείας Κάρας, ἀψαμένου ἐν τοῖς ὕδασι.

Δόξα.

Τὰς κεφαλὰς τῶν ἐχθρῶν, ὑπὸ τοὺς  
πόδας συντρίβεσθαι, τοῦ Βασιλέως ἡμῶν,  
ικέτευε Πρόδρομε, πόθῳ τὴν τιμίαν  
σου κεφαλὴν τιμῶντος, τὴν Ἡρώδην  
στηλιτεύσασαν.

Καὶ νῦν. **Θεοτοκίον.**

Τοῖς ἐν τῷ Αἰδῇ τὸ φῶς, ἐκήρυξας  
ἐλευσόμενον, αἱμάτων παρθενικῶν, σάρκα  
περικείμενον, γενόμενον ἄνθρωπον, ἐπ'  
εὐεργεσίᾳ τῶν ἀνθρώπων μάκαρ Πρόδρομε.

**Εἰσοδικόν. Ὑχος β'.**

Δεῦτε προσκυνήσωμεν καὶ  
προσπέσωμεν Χριστῷ. Σῶσον ἡμᾶς Υἱέ  
Θεοῦ, ὁ ἀναστὰς ἐκ νεκρῶν, ψάλλοντάς σοι,  
Ἀλληλούϊα.

**Ὑμνοι μετὰ τὴν Μικρὰν Εἴσοδον  
Ἀπολυτίκιον τῆς Ἑορτῆς.**

Τοῦ Πεντηκοσταρίου ---

**Ἦχος πλ. δ'.**

Μεσούσης τῆς ἑορτῆς, διψῶσάν μου τὴν  
ψυχὴν, εὐσεβείας πότισον νάματα ὅτι πᾶσι  
Σωτὴρ ἐβόησας· ὁ διψῶν, ἐρχέσθω πρὸς με  
καὶ πινέτω· Ἡ πηγὴ τῆς ζωῆς, Χριστὲ ὁ Θεὸς  
δόξα σοι.

**Τοῦ Προδρόμου.**

Τοῦ Μηναίου ---

**Ἦχος δ'. Ταχὺ προκατάλαβε.**

Ὡς θεῖον θησαύρισμα, ἐγκεκρυμμένον  
τῇ γῇ, Χριστὸς ἀπεκάλυψε τὴν κεφαλὴν  
σου ἡμῖν, Προφῆτα καὶ Προδρόμε. Πάντες  
οὖν συνελθόντες, ἐν τῇ ταύτης εὐρέσει,  
ἄσμασι θεηγόροις, τὸν Σωτῆρα ὑμνοῦμεν,  
τὸν σῶζοντα ἡμᾶς ἐκ φθορᾶς ταῖς ἱκεσίαις  
σου.

**Τοῦ Ναοῦ.**

(Τὸ Ἀπολυτίκιον τοῦ Ναοῦ.)

Τοῦ Πεντηκοσταρίου ---

**Κοντάκιον.**

**Ἦχος δ'. Ὁ ὑψωθείς ἐν τῷ Σταυρῷ.**

Τῆς ἑορτῆς τῆς νομικῆς μεσαζούσης,  
ὁ τῶν ἀπάντων Ποιητὴς καὶ Δεσπότης,  
πρὸς τοὺς παρόντας ἔλεγες, Χριστὲ ὁ Θεός·  
Δεῦτε καὶ ἀρύσασθε, ὕδωρ ἀθανασίας· ὅθεν  
σοι προσπίπτομεν, καὶ πιστῶς ἐκβοῶμεν·  
Τοὺς οἰκτιρομὸς σου δώρησαι ἡμῖν· σὺ γὰρ  
ὑπάρχεις πηγὴ τῆς ζωῆς ἡμῶν.

**Ο ΤΡΙΣΑΓΙΟΣ ΥΜΝΟΣ**

Ἅγιος ὁ Θεός, ἅγιος Ἰσχυρός, ἅγιος  
Ἀθάνατος, ἐλέησον ἡμᾶς. (ἐκ γ')

Δόξα Πατρὶ καὶ Υἱῷ καὶ Ἁγίῳ Πνεύματι.  
Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Ἅγιος Ἀθάνατος, ἐλέησον ἡμᾶς.

**Ὁ Απόστολος**

Τοῦ Προδρόμου.

**Προκείμενον. Ἦχος βαρύς. Ψαλμὸς 63.**

Εὐφρανθήσεται δίκαιος ἐν Κυρίῳ.

**Στίχ.** Εἰσάκουσον, ὁ Θεός, τῆς φωνῆς  
μου.

Πρὸς Κορινθίους Β' Ἐπιστολῆς Παύλου  
τὸ ἀνάγνωσμα.

4:6-15

Ἀδελφοί, ὁ Θεὸς ὁ εἰπών, ἐκ σκοτόους  
φῶς λάμψαι, ὃ ἔλαμψεν ἐν ταῖς καρδίαις  
ἡμῶν πρὸς φωτισμὸν τῆς γνώσεως τῆς  
δόξης τοῦ Θεοῦ ἐν προσώπῳ Χριστοῦ.  
Ἐχομεν δὲ τὸν θησαυρὸν τοῦτον ἐν  
ὀστρακίνοις σκεύεσιν, ἵνα ἡ ὑπερβολὴ τῆς  
δυνάμεως ἡ τοῦ Θεοῦ καὶ μὴ ἐξ ἡμῶν· ἐν  
παντὶ θλιβόμενοι ἀλλ' οὐ στενοχωρούμενοι,  
ἀπορούμενοι ἀλλ' οὐκ ἐξαπορούμενοι,  
διωκόμενοι ἀλλ' οὐκ ἐγκαταλειπόμενοι,  
καταβαλλόμενοι ἀλλ' οὐκ ἀπολλύμενοι,  
πάντοτε τὴν νέκρωσιν τοῦ Ἰησοῦ ἐν τῷ  
σώματι περιφέροντες, ἵνα καὶ ἡ ζωὴ τοῦ  
Ἰησοῦ ἐν τῷ σώματι ἡμῶν φανερωθῇ.  
Αεὶ γὰρ ἡμεῖς οἱ ζῶντες εἰς θάνατον  
παραδιδόμεθα διὰ Ἰησοῦν, ἵνα καὶ ἡ ζωὴ τοῦ  
Ἰησοῦ φανερωθῇ ἐν τῇ θνητῇ σαρκὶ ἡμῶν.  
Ὡστε ὁ θάνατος ἐν ἡμῖν ἐνεργεῖται, ἡ δὲ  
ζωὴ ἐν ὑμῖν. Ἐχοντες δὲ τὸ αὐτὸ πνεῦμα τῆς  
πίστεως, κατὰ τὸ γεγραμμένον, Ἐπίστευσα,  
διὸ ἐλάλησα, καὶ ἡμεῖς πιστεύομεν, διὸ  
καὶ λαλοῦμεν, εἰδότες ὅτι ὁ ἐγείρας τὸν  
Κύριον Ἰησοῦν καὶ ἡμᾶς σὺν Ἰησοῦ ἐγερεῖ  
καὶ παραστήσει σὺν ὑμῖν. Τὰ γὰρ πάντα

δι' ὑμᾶς, ἵνα ἡ χάρις πλεονάσασα διὰ τῶν  
πλειόνων τὴν εὐχαριστίαν περισσεύσῃ εἰς  
τὴν δόξαν τοῦ Θεοῦ.

**Ἀλληλούϊα. Ἦχος δ'. Ψαλμὸς 91.**

Ἀλληλούϊα. Ἀλληλούϊα. Ἀλληλούϊα.

**Στίχ. α'.** Δίκαιος ὡς φοῖνιξ ἀνθήσει.

Ἀλληλούϊα. Ἀλληλούϊα. Ἀλληλούϊα.

**Στίχ. β'.** Περφυτευμένος ἐν τῷ οἴκῳ  
Κυρίου.

Ἀλληλούϊα. Ἀλληλούϊα. Ἀλληλούϊα.

**Τὸ Εὐαγγέλιον**

Τοῦ Προδρόμου.

Ἐκ τοῦ κατὰ Ματθαῖον ἀγίου  
Εὐαγγελίου τὸ ἀνάγνωσμα.

11:2-15

Τῷ καιρῷ ἐκείνῳ, ἀκούσας ὁ Ἰωάννης  
ἐν τῷ δεσμοτηρίῳ τὰ ἔργα τοῦ Χριστοῦ,  
πέμψας δύο τῶν μαθητῶν αὐτοῦ εἶπεν  
αὐτῷ· Σὺ εἶ ὁ ἐρχόμενος ἢ ἕτερον  
προσδοκῶμεν; καὶ ἀποκριθεὶς ὁ Ἰησοῦς  
εἶπεν αὐτοῖς· Πορευθέντες ἀπαγγείλατε  
Ἰωάννῃ ἃ ἀκούετε καὶ βλέπετε· τυφλοὶ  
ἀναβλέπουσι καὶ χωλοὶ περιπατοῦσι, λεπροὶ  
καθαρίζονται καὶ κωφοὶ ἀκούουσι, νεκροὶ  
ἐγείρονται καὶ πτωχοὶ εὐαγγελίζονται· καὶ  
μακάριός ἐστιν ὃς ἐὰν μὴ σκανδαλισθῇ  
ἐν ἐμοί. Τούτων δὲ πορευομένων ἤρξατο  
ὁ Ἰησοῦς λέγειν τοῖς ὄχλοις περὶ Ἰωάννου·  
Τί ἐξήλθετε εἰς τὴν ἔρημον θεάσασθαι;  
κάλαμον ὑπὸ ἀνέμου σαλευόμενον; ἀλλὰ  
τί ἐξήλθετε ἰδεῖν; ἄνθρωπον ἐν μαλακοῖς  
ἡμφιεσμένον; ἰδοὺ οἱ τὰ μαλακὰ φοροῦντες  
ἐν τοῖς οἴκοις τῶν βασιλέων εἰσίν. ἀλλὰ τί  
ἐξήλθετε ἰδεῖν; προφήτην; ναὶ λέγω ὑμῖν,  
καὶ περισσότερον προφήτου. οὗτος γὰρ ἐστι  
περὶ οὗ γέγραπται· ἰδοὺ ἐγὼ ἀποστέλλω

τὸν ἄγγελόν μου πρὸ προσώπου σου, ὃς  
κατασκευάσει τὴν ὁδόν σου ἔμπροσθέν  
σου. ἀμὴν λέγω ὑμῖν, οὐκ ἐγήγερται ἐν  
γεννητοῖς γυναικῶν μείζων Ἰωάννου τοῦ  
βαπτιστοῦ· ὁ δὲ μικρότερος ἐν τῇ βασιλείᾳ  
τῶν οὐρανῶν μείζων αὐτοῦ ἐστιν. ἀπὸ δὲ  
τῶν ἡμερῶν Ἰωάννου τοῦ βαπτιστοῦ ἕως  
ἄρτι ἡ βασιλεία τῶν οὐρανῶν βιάζεται,  
καὶ βιασται ἀρπάζουσιν αὐτήν. πάντες  
γὰρ οἱ προφῆται καὶ ὁ νόμος ἕως Ἰωάννου  
ἐπροφήτευσαν· καὶ εἰ θέλετε δέξασθαι,  
αὐτός ἐστιν Ἡλίας ὁ μέλλων ἔρχεσθαι. ὁ  
ἔχων ὦτα ἀκουέτω.

**Ὕμνος εἰς τὴν Θεοτόκον.**

Ἄξιόν ἐστιν ὡς ἀληθῶς μακαρίζειν  
σε τὴν Θεοτόκον, τὴν ἀειμακάριστον  
καὶ παναμώμητον καὶ μητέρα τοῦ Θεοῦ  
ἡμῶν. Τὴν τιμιωτέραν τῶν Χερουβείμ καὶ  
ἐνδοξοτέραν ἀσυγκρίτως τῶν Σεραφείμ,  
τὴν ἀδιαφθόρως Θεὸν Λόγον τεκοῦσαν, τὴν  
ὄντως Θεοτόκον, σὲ μεγαλύνομεν.

**Κοινωνικόν. Ψαλμὸς 111.**

Εἰς μνημόσυνον αἰώνιον ἔσται δίκαιος.  
Ἀλληλούϊα.

**Ὕμνος μετὰ τὴν Θ. Κοινωνίαν.**

**Ἀντὶ τοῦ Εἵδομεν τὸ φῶς.**

**Ἦχος πλ. α'.**

Χριστὸς ἀνέστη ἐκ νεκρῶν, θανάτῳ  
θάνατον πατήσας, καὶ τοῖς ἐν τοῖς μνήμασι,  
ζωὴν χαρισάμενος.

**ΑΠΟΛΥΣΙΣ**

Ὁ ἀναστὰς ἐκ νεκρῶν, Χριστὸς ὁ  
ἀληθινὸς Θεὸς ἡμῶν, ταῖς πρεσβείαις  
τῆς παναχράντου καὶ παναμώμου ἁγίας  
αὐτοῦ Μητρός, δυνάμει τοῦ τιμίου καὶ

ζωοποιοῦ Σταυροῦ, προστασίαις τῶν  
τιμίων ἐπουρανίων Δυνάμεων Ἀσωμάτων,  
ίκεσίαις τοῦ τιμίου, ἐνδόξου, προφήτου,  
Προδρόμου καὶ βαπτιστοῦ Ἰωάννου,  
οὗ καὶ τῆς τιμίας Κεφαλῆς τὴν Εὐρεσιν  
ἐορτάζομεν· τῶν ἁγίων ἐνδόξων καὶ  
πανευφήμων Ἀποστόλων, τῶν ἁγίων  
ἐνδόξων καὶ καλλινίκων μαρτύρων· τῶν  
όσιων καὶ θεοφόρων Πατέρων ἡμῶν· **(τοῦ**  
**Ἁγίου τοῦ Ναοῦ)**· τῶν ἁγίων καὶ δικαίων  
Θεοπατόρων Ἰωακεὶμ καὶ Ἄννης, καὶ  
πάντων τῶν Ἁγίων, ἐλεῆσαι καὶ σῶσαι  
ἡμᾶς, ὡς ἀγαθὸς καὶ φιλόανθρωπος.

**Κανόνας Νηστείας**

*Κατάλυσις εἰς πάντα.*